

ರಾಕಣ್ ಭಡ್ವ್ಯಾಚಿ ಫಿರ್ಗಜ್, ಆಂಜೆಲೊರ್  
ಪ್ರಾಚಿತ್ ಕಾಳಾಚೊ ದುಸ್ರೊ ಆಯ್ತಾರ್ 17 ಮಾರ್ಚ್ 2019

ಪ್ರಸ್ತಾವನ್:

ಮೊಗಾಚ್ಯಾಂನೊ, ಹಾಪ್ಪಾಚ್ಯಾ ಪಯ್ಲ್ಯಾ ದಿಸಾ, ಏಕ್ ಕುಟಾಮ್ ಜಾವ್ನ್ ಎವ್ಕರಿಸ್ತಿಕ್ ಮೆಜಾ ಭೊಂವಾರಿಂ ಸಾಂಗಾತಾ ಜಮ್ಲ್ಯಾಂವ್.

ಆಯ್ಚಿ ದೇವ್ ಸ್ತುತಿ ಸೊಮ್ಯಾ ಸಂಗಿಂ ರುಪಾಂತರ್ ಜಾಂವ್ಕ್ ಆನಿ ಪೆಲ್ಯಾಚ್ಯಾ ರುಪಾಂತರಾ ಖಾತಿರ್ ವಾವ್ರುಂಕ್ ಉಲೊ ದಿತಾ.

ಜೆಜುಚೆಂ ರುಪಾಂತರ್ ತಾಬೊರ್ ಪರ್ವತಾರ್ ಜಾಲೆಂ ತರಿ, ತಾಚ್ಯೆ ಸಗ್ಳೆ ಪರ್ಗಟ್ ಜಿಣ್ಯೆಂತ್ ಆಪ್ಲ್ಯಾ ಉತ್ರಾಂ ಆನಿ ಕರ್ಣ್ಯಾ ಮುಖಾಂತ್ ಸಬಾರಾಂಚೆಂ ತಾಣೆಂ ರುಪಾಂತರ್ ಕೆಲೆಂ. ಪಾತ್ಕಾಂಚೆಂ, ನಿರಾಧಾರ್ಯಾಂಚೆಂ, ಪಿಡೆಸ್ತಾಂಚೆಂ ಆನಿ ಭುಕೆಲ್ಲ್ಯಾಂಚೆಂ ಜಿವಿತ್ ಬದ್ಲಿಲೆಂ.

ತರ್ ಹ್ಯಾ ಎವ್ಕರಿಸ್ತಿಕ್ ಬಲಿದಾನಾಂತ್ ವಾಂಟೊ ಘೆಂವ್ಚಿಂ ಆಮಿ ದೆವಾಚ್ಯಾ ಉತ್ರಾಚೆರ್ ಆಮ್ಚಿ ಜಿಣಿ ಮಾಂಡುನ್ ಹಾಡುನ್ ಪಯ್ಲೆಂ ಆಮ್ಕಾಂಚ್ ಆಮಿ ರುಪಾಂತರ್ ಕರ್ಯಾಂ ಆನಿ ದುಸ್ರ್ಯಾನ್ ಪೆಲ್ಯಾಚ್ಯಾ ರುಪಾಂತರಾ ಖಾತಿರ್ ವಾವ್ರಯಾಂ.

## ಬಾವಾರ್ಥಾನ್ಯಂಚಿ ಪ್ರಾರ್ಥನಾಂ

1. ಸರ್ಗಿಂಚ್ಯಾ ಬಾಪಾ, ಪವಿತ್ರ ಸಭೆಚ್ಯಾ ಮುಖೆಲ್ಯಾಂನಿ ತಾಂಕಾಂ ಲಾಭ್‌ಲ್ಲೆಂ ಮಿಸಾಂವ್ ದೈವಿಕ್ ಪ್ರೇರಣಾನ್ ಭರೊನ್ ಉಭೆನ್ ತಶೆಂ ಧೈರಾನ್ ಜ್ಯಾರಿ ಕರುಂಕ್ ತಾಂಕಾಂ ತುಜಿ ಕುರ್ಪಾ ದಿ ಮ್ಹಣ್ ಮಾಗ್ತಾಂವ್.

## ಬಾಪಾ, ಆಮ್ಚೆಂ ಮಾಗ್ಣೆಂ ಆಯ್ಕ್

2. ಯೆಂವ್ಕ್ ಅಸ್ಚಾ ಎಲಿಸಾಂವಾಂತ್ ವಿಂಚುನ್ ಯೆಂವ್ಚಾ ಆಮ್ಚಾ ರಾಜಕೀಯ್ ಮುಖೆಲ್ಯಾಂನಿ ನಿಸ್ವಾರ್ಥಪಣಿಂ ಪೆಲ್ಯಾಚ್ಯಾ ಉದರ್ಗತೆ ಖಾತಿರ್ ವಾವುರ್ಚೆಂ ಬರೆಂ ಮನ್ ತಾಂಕಾಂ ಲಾಭಯ್ ಮ್ಹಣ್ ಮಾಗ್ತಾಂವ್.

3. ಯುವಜನಾಂಕ್ ಸಮರ್ಪಿಲ್ಲಾ ಹ್ಯಾ ವರ್ಸಾ, ಸರ್ವ್ ಯುವಜನಾಂನಿ ಕ್ರಿಯಾಳ್ ಪವಿತ್ರ ಸಭಾ ಬಾಂದುನ್ ಹಾಡುಂಕ್ ತಾಂಚೆರ್ ಪವಿತ್ರ ಅತ್ಮ್ಯಾಚಿಂ ದೆಣಿಂ ಪಾಟಿಯ್ ಮ್ಹಣ್ ಮಾಗ್ತಾಂವ್.

4. ಜಿಣ್ಯೆಂತ್ ನಿರಾಶಿ ಜಾಲ್ಲಾಂಕ್, ಪಿಡೆಂತ್ ವಳ್ವಳ್ತಲ್ಯಾಂಕ್ ಮಾನಸಿಕ್ ಹಿಂಸಾ ಭೊಗ್ಚಾಂಕ್ ಆಮಿ ಕುಮ್ಕೆಚೊ ಹಾತ್ ದಿವ್ನ್ ತಾಂಚ್ಯಾ ಜಿವಿತಾಂತ್ ಭರ್ವಚೊ ಫಾಂಕವ್ನ್ ತಾಂಚೆಂ ಜಿವಿತ್ ರುಪಾಂತರ್ ಕರಿಶೆಂ ಆಮ್ಕಾಂ ಪ್ರೇರಿತ್ ಕರ್ ಮ್ಹಣ್ ಮಾಗ್ತಾಂವ್.

5. ಹ್ಯಾ ದಿಸಾಂನಿ ಪರಿಕ್ಷೆಕ್ ತಯಾರಾಯ್ ಕರ್ಚಾ ವಿಧ್ಯಾರ್ಥಿಂನಿ ತಾಂಚೆಂ ಲಿಸಾಂವ್ ಬರೆಂ ಕರ್ನ್ ಶಿಕೊನ್ ಬರೆಂ ಫಲಿತಾಂಶ್ ಜೊಡುಂಕ್ ತಾಂಕಾಂ ಫಾವೊ ಕರ್ ಮ್ಹಣ್ ಮಾಗ್ತಾಂವ್.

6. ಎವ್ಕರಿಸ್ತಾಚ್ಯಾ ಮೆಜಾ ಭೊಂವಾರಿಂ ಎಕ್ಟಾಂಯ್ ಜಾಲ್ಲಾ ಆಮಿ ಸರ್ವಾಂನಿ ತುಜ್ಯಾ ಪುತಾ ಜೆಜು ವರ್ವಿಂ ಜಿವಿತಾಂತ್ ಸರ್ವ್ ಬರೆಂಪಣ್ ಜೊಡುಂಕ್ ಸಾಧ್ಯ್ ಜಾತಲೆಂ ಮ್ಹಳ್ಳೊ ಭರ್ವಸೊ ಆಪ್ಣಾಥಂಯ್ ಪರತ್ ರುತಾ ಕರಿಶೆಂ ದಯಾ ಕರ್ ಮ್ಹಣ್ ಮಾಗ್ತಾಂವ್.

ರಾಕಣ್ ಭಡ್ವ್ಯಚಿ ಫಿರ್ಗಜ್, ಆಂಜೆಲೊರ್  
ಪ್ರಾಚಿತ್ ಕಾಳಾಚೊ ದುಸ್ರೊ ಆಯ್ತಾರ್ 17 ಮಾರ್ಚ್ 2019

ಯುವಜಣಾಂ ಖಾತಿರ್ ಮಾಗ್ಣೆಂ

ಸರ್ಗಿಂಚ್ಯಾ ಮೊಗಾಳ್ ಬಾಪಾ/ ತುವೆಂ/ ಆಮ್ಚೆ ಸೊಡ್ವಣೆ ಪಾಸತ್/ ತುಜ್ಯಾ ಪುತಾ ಜೆಜು ಕ್ರಿಸ್ತಾಕ್/ ಹ್ಯಾ ಸಂಸಾರಾಂತ್ ದಾಡ್ಲೊಯ್./ ಆಪ್ಲ್ಯಾ ಯುವ ಪ್ರಾಯೆರ್/ ಜೆಜುನ್/ ತುಜೆಂ ಸೊಡ್ವಣೆಚೆಂ ಮಿಸಾಂವ್/ ಜ್ಯಾರಿ ಕರ್ನ್/ ಸರ್ಗಿಂಚೆಂ ರಾಜ್ ಪರ್ಗಟ್ ಕೆಲೆಂ./ ಹ್ಯಾ ಪಾಸತ್/ ಆಮಿ ತುಕಾ ಆರ್ಗಾಂ ದಿತಾಂವ್./

ಯುವಜಣಾಂಕ್ ಸಮರ್ಪಿಲ್ಲಾ ಹ್ಯಾ ವರಾ/ ಆಮ್ಚ್ಯಾ ಸರ್ವ್ ಯುವಜಣಾಂಕ್/ ತುಜ್ಯೆ ಹಾತಿಂ ಸಮರ್ಪಿತಾಂವ್./ ತಾಂಕಾಂ/ ತುಜ್ಯಾ ವಿಂಚ್ಕಾರ್ ಬೆಸಾಂವಾಂನಿ ಭರ್/ ಆನಿ ಸದಾಂಚ್/ ತುಜ್ಯಾ ಮೊಗಾಂತ್ ಬಾಳ್ಗುನ್ ದವರ್./ ತುಂವೆಂ ದಿಲ್ಲಿಂ ದೇಣಿಂ ಆನಿ ಯುವ ಸಕತ್,/ ಕುಟ್ಮಾಚ್ಯಾ/ ವಾಡ್ಯಾಚ್ಯಾ/ ಫಿರ್ಗಜೆಚ್ಯಾ ಆನಿ ಸಮಾಜೆಚ್ಯಾ/ ಬರೆಪಣಾ ಖಾತಿರ್ ವಾಪಾರುಂಕ್/ ತಾಂಚ್ಯೆ ಥಂಯ್ ಧೈರ್/ ಬರೊ ಮನೋಭಾವ್/ ಆನಿ ಉಗ್ತೆಂ ಮನ್ ರಚ್./ ತುಜ್ಯಾ ಉತ್ರಾಚಿ ತಾನ್/ ಮಾಗ್ಣಾಚಿ ರೂಚ್/ ಆನಿ ಪವಿತ್ರ ಎವ್ಕರಿಸ್ತಾಚೊ ಮೋಗ್/ ತಾಂಚ್ಯೆ ಥಂಯ್/ ದಿಸಾನ್ ದೀಸ್ ಚಡಯ್./

ಜೆಜುಕ್ ತಾಂಚೊ ಆದರ್ಶ್ ಜಾವ್ನ್ ಘೆವ್ನ್/ ಸತಾ ನಿತಿನಿ ಜಿಯೆವ್ನ್/ ತಿಂ ಭಾವಾರ್ಥಾಚ್ಯೊ ಸಾಕ್ಷಿ ಜಾಂವ್ಪಿತ್./ ತ್ಯಾಗಾಚ್ಯಾ/ ಆನಿ ಸೆವೆಚ್ಯಾ ಮನೋಭಾವಾನ್ ಭರ್ಲೆಂ ಮುಕೆಲ್ಪಣ್/ ತಾಂಚೆಂ ಜಾಂವ್ಪಿ./ ಸರ್ವ್ ಯುವಜಣಾಂನಿ/ ಎಕಾ ಮನಾನ್/ ಸಾಂಗಾತಾ ಮೆಳುನ್/ ಆಪ್ಲೆಂಪಣ್ ವಳ್ಕುನ್/ ಕ್ರಿಸ್ತಿ ಸಮಾಜ್/ ಬಳ್ವಂತ್ ಕರ್ಚಿ ತೆವ್ತಿಂ/ ಮೆಟಾಂ ಕಾಡುಂಕ್/ ತುಜ್ಯೆ ಸಕ್ತಿನ್ ತಾಂಕಾಂ ಭರ್./

ಸರ್ವ್ ಥರಾಂಚ್ಯಾ/ ವಾಯ್ ಸವಯಾಂ ಥಾವ್ನ್/ ಸಂಸಾರಾಚ್ಯಾ ವೊಶ್ಯಾ ಥಾವ್ನ್/ ತಾಂಕಾಂ ಪಯ್ಸ್ ದವರ್./ ಕ್ರಿಸ್ತಾಚ್ಯಾ ಪಾವ್ಲಾಂನಿ ಚಮ್ಕುನ್,/ ಜಿವಿತಾಂತ್ ಜಯ್ತ್ ಆಪ್ಣಾಂವ್/ ತಾಂಕಾಂ ಫಾವೊ ಕರ್./

ಬಳ್ವಂತ್ ಯುವ ಸಮಾಜ್ ರುಪಿತ್ ಕರ್ಚಾ ದಿಶೆನ್ ವಾವ್ರ್ ಕರ್ಚಾ ಆನಿ ಯುವಜಣಾಂಕ್ ಮಾರ್ಗದರ್ಶನ್ ದಿಂವ್ಚಾ ಆಮ್ಚ್ಯಾ ವಿಗಾರ್ ಬಾಪಾಂಕ್, ಫಿರ್ಗಜ್ ಗೊವ್ಳಿಕ್ ಪರಿಷದೆಚ್ಯಾ ಸಾಂದ್ಯಾಂಕ್ ಆನಿ ಗುರ್ಕಾರಾಂಕ್ ತುಜ್ಯಾ ಅಶಿರ್ವಾದಾಂನಿ ಭರ್. ಆಮೆನ್.